

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| സന്നിവേശപദ്ധതിഃ പഞ്ചവിംശീ ||

This document has been prepared by*

Sunder Kidambi

with the blessings of

ശ്രീ രംഗരാമാനുജ മഹാദേശികൻ

His Holiness *śrīmad āṇḍavan* of *śrīraṅgam*

*This was typeset using skt and T_EX for Malayalam.

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ

|| സന്നിവേശപദ്ധതിഃ പഞ്ചവിംശീ ||

ശ്രീമാൻ വേംകടനാഥാര്യഃ കവിതാർക്കികകേസരീ |
വേദാന്താചാര്യവർയോ മേ സന്നിധത്താം സദാ ഹൃദി ||

അണോരണീയസീം വിഷ്ണോർമ്മഹതോഽപി മഹീയസീം |
പ്രപദ്യേ പാദുകാം നിത്യം തത്പദേനൈവ സമ്മിതാം || 25.1 ||

പ്രതിതിഷ്ഠതി പാദസംമിതായാം
ത്വയി നിത്യം മണിപാദുകേ! മുകുന്ദഃ |
ഇതരേ തു പരിച്ഛദാസ്ത ഏതേ
വിഭവവൃഞ്ജനഹേതവോ ഭവന്തി || 25.2 ||

തവ രംഗനരേന്ദ്രപാദരക്ഷേ! |
പ്രകൃതിഃ സന്നപി ഭക്തിപാരതന്ദ്യാത് |
ഭവതീം വഹതീവ പന്നഗേന്ദ്രഃ
പ്രഥിതസ്വസ്തികലക്ഷണൈഃ ശിരോഭിഃ || 25.3 ||

പരസ്യ പുംസഃ പദസന്നിവേശാൻ
പ്രയുഞ്ജതേ ഭാവിതപഞ്ചരാത്രാഃ |
അഘപ്രതീപാനപദിശ്യ പുണ്ഡ്രാൻ
അംഗേഷു രംഗേശയപാദുകേ! ത്വാം || 25.4 ||

വിമൃശ്യ രംഗേന്ദ്രപതിംവരായാഃ
ശ്രുതേഃ സ്ഥിതാം മുർദ്ധനി പാദുകേ! ത്വാം |
ബധ്നന്തി വൃദ്ധാഃ സമയേ വധൂനാം
ത്വന്മുദ്രിതാന്യാഭരണാനി മൗഢൗ || 25.5 ||

വഹന്തി രംഗേശ്വരപാദരക്ഷേ! |
ദീർഘായുഷ്യാം ദർശിതഭക്തിബന്ധാഃ |

ആശാധിപാനാമവരോധനാർയഃ

ത്വന്മുദ്രികാം മംഗളഹേമസുത്രൈഃ || 25.6 ||

വ്യുഹക്രമേണ പ്രഥിതാരമഗ്രേ

സന്ദർശയന്തീം മണിപാദുകേ! ത്വാം |

പാതും ത്രിലോകീം പദപദ്മഭാജം

സൗദർശനീം ശക്തിമവൈമി ശൗഭരഃ || 25.7 ||

ബദ്ധാസികാ കനകപംകജകർണ്ണികായാം

മധ്യേ കൃശാ മുരരിപോർമ്മണിപാദുകേ! ത്വം |

സന്ദൃശ്യസേ സരസിജാസനയാ ഗൃഹീതം

രൂപാന്തരം കിമപി രംഗവിഹാരയോഗ്യം || 25.8 ||

മാനോചിതസ്യ മദധീനജനസ്യ നിത്യം

മാ ഭൂദതഃ കൃപണതേതി വിചിന്തയന്ത്യാ |

ബന്ദീകൃതം ധ്രുവമവൈമി വലഗന്ദേശേ

കാർശ്യം ത്വയാ കമലലോചനപാദരക്ഷേ! || 25.9 ||

മധ്യേ കൃശാമുഭയതഃ പ്രതിപന്നവൃദ്ധിം

മന്യേ സമീക്ഷ്യ ഭവതീം മണിപാദരക്ഷേ! |

നിത്യം മുകുന്ദപദസംഗമവിപ്രയോഗൗ

നിശ്ചിമ്പതേ കൃതധിയഃ സുഖദുഃഖകാഷ്ഠാം || 25.10 ||

രംഗേശിതുശ്ചരണപംകജയോർഭജന്തീ

രക്ഷാപ്രസാധനവികൽപസഹാമവസ്ഥാം |

മാന്യാകൃതിർന്നിവിശസേ മണിപാദരക്ഷേ!

മധ്യേ പരിച്ഛദവിഭൂഷണവർഗ്ഗയോസ്ത്വം || 25.11 ||

അംഗാന്തരേഷു നിഹിതാന്യഖിലാനി കാമം

പർയായകൽപനസഹാനി വിഭൂഷണാനി |

നിത്യം മുകുന്ദപദപദ്മതലാനുരൂപം

നൈപഥ്യമംബ! ഭവതീ നയനാഭിരാമം || 25.12 ||

യേ നാമ ഭക്തിനിയതൈസ്തവ സന്നിവേശം
 നിർവ്വിശ്യ നേത്രയുഗളൈർന്ന ഭജന്തി തൃപ്തിം |
 കാലക്രമേണ കമലേഷണപാദരക്ഷേ! |
 പ്രായേണ തേ പരിണമന്തി സഹസ്രനേത്രാഃ || 25.13 ||

പദമപ്രമാണമിതി വാദിനാം മതം
 മധുജിത്പദേ മഹതി മാസ്മ ഭൂദിതി |
 വ്യുദപാദി തസ്യ ചരണാവനി! ത്വയാ
 നിഗമാത്മനസ്തവ സമപ്രമാണതാ || 25.14 ||

അപ്രഭൂതമഭവജ്ജഗത്ത്വയം
 യസ്യ മാതുമുദിതസ്യ പാദുകേ! |
 അപ്രമേയമിതസ്യ തത്പദം
 നിത്യമേവ നനു സമ്മിതം ത്വയാ || 25.15 ||

ആലവാലമിവ ഭാതി പാദുകേ!
 പാദപസ്യ ഭവതീ മധുഖിഷഃ |
 യത്സമീപവിനതസ്യ ശൂലിനഃ
 സാരിണീ ഭവതി മൗളിനിമ്നഗാ || 25.16 ||

മോദമാനമുനിബൃന്ദഷ്ടപദാ
 ഭാതി മുക്തിമകരന്ദവർഷിണീ |
 കാഠപി രംഗന്യപതേഃ പദാംബുജേ
 കർണ്ണികാ കനകപാദുകാമയീ || 25.17 ||

യുഗപദനുവിധാസ്യൻ യൗവതം തുല്യരാഗം
 യദുപതിരധിചക്രേ യാവതോ രൂപഭേദാൻ |
 തദിദമതിവികൽപം ബിഭ്രതീ സന്നിവേശം
 തവ ഖലു പദരക്ഷേ! താവതീ മുർത്തിരാസീത് || 25.18 ||

തത്തദ്യുത്തേരനുഗുണതയാ വാമനീം വ്യാപിനീം വാ
 പ്രാപ്തേ രംഗപ്രഥിതവിഭവേ ഭൂമികാം സൂത്രധാരേ |

മന്യേ വിശ്വസ്ഥിതിമയമഹാനാടികാം നേതുകാമാ
നാനാസംസ്ഥാ ഭവതി ഭവതീ പാദുകേ! നർത്തകീവ || 25.19 ||

മാനേ പരം സമാനേ പ്രത്യക്ഷേണോഗമേനാപി |
ഹരിചരണസ്യ തവാപി തു വൈഷമ്യം രക്ഷ്യരക്ഷകത്വാഭ്യാം || 25.20 ||

|| ഇതി ശ്രീപാദുകാസഹസ്രേ സന്നിവേശപദ്ധതിഃ പഞ്ചവിംശീ ||

കവിതാർക്കികസിംഹായ കല്യാണഗുണശാലിനേ |
ശ്രീമതേ വേംകടേശായ വേദാന്തഗുരവേ നമഃ ||